

عزرا

جلاوطنی سے واپسی

1 فارس کے بادشاہ خورس کی حکومت کے پہلے سال میں رب نے وہ کچھ پورا ہونے دیا جس کی پیش گوئی اُس نے یرمیاہ کی معرفت کی تھی۔ اُس نے خورس کو ذیل کا اعلان کرنے کی تحریک دی۔ یہ اعلان زبانی اور تحریری طور پر پوری بادشاہی میں کیا گیا۔

2 ”فارس کا بادشاہ خورس فرماتا ہے، رب آسمان کے خدا نے دنیا کے تمام ممالک میرے حوالے کر دیئے ہیں۔ اُس نے مجھے یہوداہ کے شہر یروشلم میں اُس کے لئے گھر بنانے کی ذمہ داری دی ہے۔

3 آپ میں سے جتنے اُس کی قوم کے ہیں یروشلم کے لئے روانہ ہو جائیں تاکہ وہاں رب اسرائیل کے خدا کے لئے گھر بنائیں، اُس خدا کے لئے جو یروشلم میں سکونت کرتا ہے۔ آپ کا خدا آپ کے ساتھ ہو۔

4 جہاں بھی اسرائیلی قوم کے بچے ہوئے لوگ رہتے ہیں، وہاں اُن کے پڑوسیوں کا فرض ہے کہ وہ سونے چاندی اور مال مویشی سے اُن کی مدد کریں۔ اِس کے علاوہ وہ اپنی خوشی سے یروشلم میں اللہ کے گھر کے لئے ہدیئے بھی دیں۔“

5 تب کچھ اسرائیلی روانہ ہو کر یروشلم میں رب کے گھر کو تعمیر کرنے کی تیاریاں کرنے لگے۔ اُن میں یہوداہ اور بن یمین کے خاندانی سرپرست، امام اور لاوی شامل تھے یعنی جتنے لوگوں کو اللہ نے تحریک دی تھی۔

6 اُن کے تمام پڑوسیوں نے اُنہیں سونا چاندی اور مال مویشی دے کر اُن کی مدد کی۔ اِس کے علاوہ اُنہوں نے اپنی خوشی سے بھی رب کے گھر کے لئے ہدیئے دیئے۔

7 خورس بادشاہ نے وہ چیزیں واپس کر دیں جو نبوکدنصر نے یروشلم میں رب کے گھر سے لوٹ کر اپنے دیوتا کے مندر میں رکھ دی تھیں۔

8 اُنہیں نکال کر فارس کے بادشاہ نے متردات خزانچی کے حوالے کر دیا جس نے سب کچھ گن کر یہوداہ کے بزرگ شیس بضر کو دے دیا۔
9 جو فہرست اُس نے لکھی اُس میں ذیل کی چیزیں تھیں:

سونے کے 30 باسن،

چاندی کے 1,000 باسن،

29 چھریاں،

10 سونے کے 30 پیالے،

چاندی کے 410 پیالے،

باقی چیزیں 1,000 عدد۔

11 سونے اور چاندی کی کُل 5,400 چیزیں تھیں۔ شیس بضر یہ سب کچھ اپنے ساتھ لے گیا جب وہ جلاوطنوں کے ساتھ بابل سے یروشلم کے لئے روانہ ہوا۔

2

واپس آئے ہوئے اسرائیلیوں کی فہرست

1 ذیل میں یہوداہ کے اُن لوگوں کی فہرست ہے جو جلاوطنی سے واپس آئے۔ بابل کا بادشاہ نبوکدنصر اُنہیں قید کر کے بابل لے گیا تھا، لیکن اب وہ یروشلم اور یہوداہ کے اُن شہروں میں پھر جا بسے جہاں اُن کے خاندان پہلے رہتے تھے۔

2 اُن کے راہنما زُربابل، یسوع، نحمیاہ، سرایاہ، رعلایاہ، مردکی، بلشان، مسفار، بگوتی، رحوم اور بنہ تھے۔ ذیل کی فہرست میں واپس آئے ہوئے خاندانوں کے مرد بیان کئے گئے ہیں۔

3 پرعوس کا خاندان: 2,172

4 سفطیاہ کا خاندان: 372

5 ارخ کا خاندان: 775

6 پخت موآب کا خاندان یعنی یسوع اور یوآب کی اولاد: 2,812

7 عیلام کا خاندان: 1,254

8 زتو کا خاندان: 945

9 زکی کا خاندان: 760

10 بانی کا خاندان: 642

11 بی کا خاندان: 623

12 عزجاد کا خاندان: 1,222

13 ادونقَام کا خاندان: 666

14 بگوتی کا خاندان: 2,056

15 عدین کا خاندان: 454

16 اطیر کا خاندان یعنی حزقیاہ کی اولاد: 98

17 بضی کا خاندان: 323

18 یورہ کا خاندان: 112

19 حاشوم کا خاندان: 223

20 جبار کا خاندان: 95

21 بیت لحم کے باشندے: 123

22 نطوفہ کے 56 باشندے،

23 عنوت کے باشندے: 128

24 عزماوت کے باشندے: 42

25 قریت یعريم، کفیرہ اور بیروت کے باشندے: 743

- 26 رامہ اور جبع کے باشندے:، 621
- 27 مکاس کے باشندے:، 122
- 28 بیت ایل اور عی کے باشندے:، 223
- 29 نبو کے باشندے:، 52
- 30 مجیس کے باشندے:، 156
- 31 دوسرے عیلام کے باشندے:، 1,254
- 32 حارم کے باشندے:، 320
- 33 لود، حادید اور اونو کے باشندے:، 725
- 34 یریحو کے باشندے:، 345
- 35 سناآہ کے باشندے:، 3,630-
- 36 ذیل کے امام جلاوطنی سے واپس آئے۔
- یدعیہ کا خاندان جو یسوع کی نسل کا تھا:، 973
- 37 امیر کا خاندان:، 1,052
- 38 فشحور کا خاندان:، 1,247
- 39 حارم کا خاندان:، 1,017-
- 40 ذیل کے لاوی جلاوطنی سے واپس آئے۔ یسوع اور قدیمی ایل کا خاندان یعنی ہوداویاہ کی اولاد:، 74
- 41 گلوکار: آسف کے خاندان کے 128 آدمی،
- 42 رب کے گھر کے دربان: سلوم، اطیر، طلمون، عقوب، خطیطا اور سونی کے خاندانوں کے 139 آدمی۔
- 43 رب کے گھر کے خدمت گاروں کے درج ذیل خاندان جلاوطنی سے واپس آئے۔

ضیحا، حسوفا، طبعوت،
44 قروس، سیعہا، فدو،

45 لبانہ، حجابہ، عقوب،

46 حجاب، شلمی، حنان،

47 جدیل، حجر، ریایاہ،

48 رضین، نقودا، جزام،

49 عُرّاء، فاسح، بسی،

50 اسنہ، معونیم، نفوسیم،

51 بقبوق، حقوفا، حرحور،

52 بصلوت، محیدا، حرشا،

53 برقوس، سیسرا، تاسح،

54 نضیاح اور خطیفا۔

55 سلیمان کے خادموں کے درج ذیل خاندان جلاوطنی سے واپس آئے۔

سوطی، سوفرت، فرودا،

56 یعلہ، درقون، جدیل،

57 سفطیہا، خطیل، فوکرت ضبائیم اور امی۔

58 رب کے گھر کے خدمت گاروں اور سلیمان کے خادموں کے

خاندانوں میں سے واپس آئے ہوئے مردوں کی تعداد 392 تھی۔

59-60 واپس آئے ہوئے خاندانوں دلیاہ، طویاہ اور نقودا کے 652 مرد

ثابت نہ کر سکے کہ اسرائیل کی اولاد ہیں، گو وہ تل ملح، تل حرشا،

کروب، ادون اور امیر کے رہنے والے تھے۔

61-62 حبایاہ، حقووض اور برزی کے خاندانوں کے کچھ امام بھی واپس

آئے، لیکن انہیں رب کے گھر میں خدمت کرنے کی اجازت نہ ملی۔

کیونکہ گو انہوں نے نسب ناموں میں اپنے نام تلاش کئے ان کا کہیں ذکر

نہ ملا، اس لئے انہیں ناپاک قرار دیا گیا۔ (بزرگی کے خاندان کے بانی

نے برزی جلعادی کی بیٹی سے شادی کر کے اپنے سسر کا نام اپنا لیا تھا۔)

63 یہوداہ کے گورنر نے حکم دیا کہ ان تین خاندانوں کے امام فی الحال قربانیوں کا وہ حصہ کھانے میں شریک نہ ہوں جو اماموں کے لئے مقرر ہے۔ جب دوبارہ امام اعظم مقرر کیا جائے تو وہی اوریم اور تُمیم نامی قرعہ ڈال کر معاملہ حل کرے۔

64 کُل 42,360 اسرائیلی اپنے وطن لوٹ آئے،

65 نیز اُن کے 7,337 غلام اور لونڈیاں اور 200 گلوکار جن میں مرد و خواتین شامل تھے۔

66 اسرائیلیوں کے پاس 736 گھوڑے، 245 بچر،

67 435 اونٹ اور 6,720 گدھے تھے۔

68 جب وہ یروشلم میں رب کے گھر کے پاس پہنچے تو کچھ خاندانی

سرپرستوں نے اپنی خوشی سے ہدیئے دیئے تاکہ اللہ کا گھر نئے سرے سے اُس جگہ تعمیر کیا جاسکے جہاں پہلے تھا۔

69 ہر ایک نے اُتھا دے دیا جتنا دے سکا۔ اُس وقت سونے کے کُل

61,000 سکے، چاندی کے 2,800 کلو گرام اور اماموں کے 100 لباس جمع ہوئے۔

70 امام، لاوی، گلوکار، رب کے گھر کے دربان اور خدمت گار، اور

عوام کے کچھ لوگ اپنی اپنی آبائی آبادیوں میں دوبارہ جا بسے۔ یوں تمام اسرائیلی دوبارہ اپنے اپنے شہروں میں رہنے لگے۔

3

نئی قربان گاہ پر قربانیاں

1 ساتویں مہینے کی ابتدا میں پوری قوم یروشلم میں جمع ہوئی۔ اُس وقت

اسرائیلی اپنی آبادیوں میں دوبارہ آباد ہو گئے تھے۔

2 جمع ہونے کا مقصد اسرائیل کے خدا کی قربان گاہ کو نئے سرے سے تعمیر کرنا تھا تا کہ مردِ خدا موسیٰ کی شریعت کے مطابق اُس پر بہسم ہونے والی قربانیاں پیش کی جا سکیں۔ چنانچہ یسوع بن یو صدق اور زربابل بن سیالقی ایل کام میں لگ گئے۔ یسوع کے امام بھائیوں اور زربابل کے بھائیوں نے اُن کی مدد کی۔

3 گو وہ ملک میں رہنے والی دیگر قوموں سے سہمے ہوئے تھے تاہم اُنہوں نے قربان گاہ کو اُس کی پرانی بنیاد پر تعمیر کیا اور صبحِ شام اُس پر رب کو بہسم ہونے والی قربانیاں پیش کرنے لگے۔

4 جھونپڑیوں کی عید اُنہوں نے شریعت کی ہدایت کے مطابق منائی۔ اُس ہفتے کے ہر دن اُنہوں نے بہسم ہونے والی اُتنی قربانیاں چڑھائیں جتنی ضروری تھیں۔

5 اُس وقت سے امام بہسم ہونے والی تمام درکار قربانیاں باقاعدگی سے پیش کرنے لگے، نیز نئے چاند کی عیدوں اور رب کی باقی مخصوص و مقدس عیدوں کی قربانیاں۔ قوم اپنی خوشی سے بھی رب کو قربانیاں پیش کرتی تھی۔

6 گورب کے گھر کی بنیاد ابھی ڈالی نہیں گئی تھی تو بھی اسرائیلی ساتویں مہینے کے پہلے دن سے رب کو بہسم ہونے والی قربانیاں پیش کرنے لگے۔

7 پھر اُنہوں نے راجوں اور کاری گروں کو پیسے دے کر کام پر لگایا اور صور اور صیدا کے باشندوں سے دیودار کی لکڑی منگوائی۔ یہ لکڑی لبنان کے پہاڑی علاقے سے سمندر تک لائی گئی اور وہاں سے سمندر کے راستے یافا پہنچائی گئی۔ اسرائیلیوں نے معاوضے میں کھانے پینے کی چیزیں اور زیتون کا تیل دے دیا۔ فارس کے بادشاہ خورس نے اُنہیں یہ کروانے کی اجازت دی تھی۔

رب کے گھر کی تعمیر نو

8 جلاوطنی سے واپس آنے کے دوسرے سال کے دوسرے مہینے میں رب کے گھر کی نئے سرے سے تعمیر شروع ہوئی۔ اس کام میں زربابل بن سیالتی ایل، یسوع بن یوصدق، دیگر امام اور لاوی اور وطن میں واپس آئے ہوئے باقی تمام اسرائیلی شریک ہوئے۔ تعمیری کام کی نگرانی اُن لاویوں کے ذمے لگادی گئی جن کی عمر 20 سال یا اس سے زائد تھی۔

9 ذیل کے لوگ مل کر رب کا گھر بنانے والوں کی نگرانی کرتے تھے: یسوع اپنے بیٹوں اور بھائیوں سمیت، قدمی ایل اور اُس کے بیٹے جو ہوداویاہ کی اولاد تھے اور حنداد کے خاندان کے لاوی۔

10 رب کے گھر کی بنیاد رکھتے وقت امام اپنے مقدس لباس پہنے ہوئے ساتھ کھڑے ہو گئے اور ترم بجانے لگے۔ آسف کے خاندان کے لاوی ساتھ ساتھ جہانجھ بجانے اور رب کی ستائش کرنے لگے۔ سب کچھ اسرائیل کے بادشاہ داؤد کی ہدایات کے مطابق ہوا۔

11 وہ حمد و ثنا کے گیت سے رب کی تعریف کرنے لگے، ”وہ بہلا ہے، اور اسرائیل پر اُس کی شفقت ابدی ہے!“ جب حاضرین نے دیکھا کہ رب کے گھر کی بنیاد رکھی جا رہی ہے تو سب رب کی خوشی میں زوردار نعرے لگانے لگے۔

12 لیکن بہت سے امام، لاوی اور خاندانی سرپرست حاضر تھے جنہوں نے رب کا پہلا گھر دیکھا ہوا تھا۔ جب اُن کے دیکھتے دیکھتے رب کے نئے گھر کی بنیاد رکھی گئی تو وہ بلند آواز سے رونے لگے جبکہ باقی بہت سارے لوگ خوشی کے نعرے لگا رہے تھے۔

13 اتنا شور تھا کہ خوشی کے نعروں اور رونے کی آوازوں میں امتیاز نہ کیا جاسکا۔ شور دُور دُور تک سنائی دیا۔

4

رب کے گھر کی تعمیر کی مخالفت

¹ یہوداہ اور بن یمن کے دشمنوں کو پتا چلا کہ وطن میں واپس آئے ہوئے اسرائیلی رب اسرائیل کے خدا کے لئے گھر تعمیر کر رہے ہیں۔

² زربابل اور خاندانی سرپرستوں کے پاس آکر انہوں نے درخواست کی، ”ہم بھی آپ کے ساتھ مل کر رب کے گھر کو تعمیر کرنا چاہتے ہیں۔ کیونکہ جب سے اسور کے بادشاہ اسرحدون نے ہمیں یہاں لا کر بسایا ہے اُس وقت سے ہم آپ کے خدا کے طالب رہے اور اُسے قربانیاں پیش کرتے آئے ہیں۔“

³ لیکن زربابل، یشوع اور اسرائیل کے باقی خاندانی سرپرستوں نے انکار کیا، ”نہیں، اس میں آپ کا ہمارے ساتھ کوئی واسطہ نہیں۔ ہم اکیلے ہی رب اسرائیل کے خدا کے لئے گھر بنائیں گے، جس طرح فارس کے بادشاہ خورس نے ہمیں حکم دیا ہے۔“

⁴ یہ سن کر ملک کی دوسری قومیں یہوداہ کے لوگوں کی حوصلہ شکنی اور انہیں ڈرانے کی کوشش کرنے لگیں تاکہ وہ عمارت بنانے سے باز آئیں۔

⁵ یہاں تک کہ وہ فارس کے بادشاہ خورس کے کچھ مشیروں کو رشوت دے کر کام روکنے میں کامیاب ہو گئے۔ یوں رب کے گھر کی تعمیر خورس بادشاہ کے دورِ حکومت سے لے کر دارا بادشاہ کی حکومت تک رُکی رہی۔

⁶ بعد میں جب اخسویرس بادشاہ کی حکومت شروع ہوئی تو اسرائیل کے دشمنوں نے یہوداہ اور یروشلم کے باشندوں پر الزام لگا کر شکایتی خط لکھا۔

7 پھر ارتخشستا بادشاہ کے دورِ حکومت میں اُسے یہوداہ کے دشمنوں کی طرف سے شکایتی خط بھیجا گیا۔ خط کے پیچھے خاص کر بسلام، متردات اور طابئیل تھے۔ پہلے اُسے آرامی زبان میں لکھا گیا، اور بعد میں اُس کا ترجمہ ہوا۔

8 سامریہ کے گورنر رحوم اور اُس کے میرمنشی شمسی نے شہنشاہ کو خط لکھ دیا جس میں اُنہوں نے یروشلم پر الزامات لگائے۔ پتے میں لکھا تھا،

9 از: رحوم گورنر اور میرمنشی شمسی، نیز اُن کے ہم خدمت قاضی، سفیر اور طریل، سپر، اراک، بابل اور سوسن یعنی عیلام کے مرد،

10 نیز باقی تمام قومیں جن کو عظیم اور عزیز بادشاہ اشور بنی پال نے اُٹھا کر سامریہ اور دریائے فرات کے باقی ماندہ مغربی علاقے میں بسا دیا تھا۔
11 خط میں لکھا تھا،

”شہنشاہ ارتخشستا کے نام،

از: آپ کے خادم جو دریائے فرات کے مغرب میں رہتے ہیں۔

12 شہنشاہ کو علم ہو کہ جو یہودی آپ کے حضور سے ہمارے پاس یروشلم پہنچے ہیں وہ اس وقت اُس باغی اور شریر شہر کو نئے سرے سے تعمیر کر رہے ہیں۔ وہ فصیل کو بحال کر کے بنیادوں کی مرمت کر رہے ہیں۔

13 شہنشاہ کو علم ہو کہ اگر شہر نئے سرے سے تعمیر ہو جائے اور اُس کی فصیل تکمیل تک پہنچے تو یہ لوگ ٹیکس، خراج اور محصول ادا کرنے سے انکار کر دیں گے۔ تب بادشاہ کو نقصان پہنچے گا۔

14 ہم تو ٹمک حرام نہیں ہیں، نہ شہنشاہ کی توہین برداشت کر سکتے ہیں۔

اس لئے ہم گزارش کرتے ہیں

15 کہ آپ اپنے باپ دادا کی تاریخی دستاویزات سے یروشلم کے بارے میں معلومات حاصل کریں، کیونکہ اُن میں اس بات کی تصدیق ملے گی کہ یہ شہر ماضی میں سرکش رہا۔ حقیقت میں شہر کو اسی لئے تباہ کیا گیا کہ وہ بادشاہوں اور صوبوں کو تنگ کرتا رہا اور قدیم زمانے سے ہی بغاوت کا منبع رہا ہے۔

16 غرض ہم شہنشاہ کو اطلاع دیتے ہیں کہ اگر یروشلم کو دوبارہ تعمیر کیا جائے اور اُس کی فصیل تکمیل تک پہنچے تو دریائے فرات کے مغربی علاقے پر آپ کا قابو جاتا رہے گا۔“

17 شہنشاہ نے جواب میں لکھا،

”میں یہ خط رحوم گورنر، شمسی میرمنشی اور سامریہ اور دریائے فرات کے مغرب میں رہنے والے اُن کے ہم خدمت افسروں کو لکھ رہا ہوں۔

آپ کو سلام!

18 آپ کے خط کا ترجمہ میری موجودگی میں ہوا ہے اور اُسے میرے سامنے پڑھا گیا ہے۔

19 میرے حکم پر یروشلم کے بارے میں معلومات حاصل کی گئی ہیں۔ معلوم ہوا کہ واقعی یہ شہر قدیم زمانے سے بادشاہوں کی مخالفت کر کے سرکشی اور بغاوت کا منبع رہا ہے۔

20 نیز، یروشلم طاقت ور بادشاہوں کا دارالحکومت رہا ہے۔ اُن کی اپنی طاقت تھی کہ دریائے فرات کے پورے مغربی علاقے کو انہیں مختلف قسم کے ٹیکس اور خراج ادا کرنا پڑا۔

21 چنانچہ اب حکم دیں کہ یہ آدمی شہر کی تعمیر کرنے سے باز آئیں۔ جب تک میں خود حکم نہ دوں اُس وقت تک شہر کو نئے سرے سے تعمیر کرنے کی اجازت نہیں ہے۔

22 دھیان دیں کہ اس حکم کی تکمیل میں سُستی نہ کی جائے، ایسا نہ ہو کہ شہنشاہ کو بڑا نقصان پہنچے۔“

23 جوں ہی خط کی کاپی رحوم، شمسی اور اُن کے ہم خدمت افسروں کو پڑھ کر سنائی گئی تو وہ یروشلم کے لئے روانہ ہوئے اور یہودیوں کو زبردستی کام جاری رکھنے سے روک دیا۔

24 چنانچہ یروشلم میں اللہ کے گھر کا تعمیری کام رُک گیا، اور وہ فارس کے بادشاہ دارا کی حکومت کے دوسرے سال تک رُکا رہا۔

5

رب کے گھر کی تعمیر دوبارہ شروع ہوتی ہے

1 ایک دن دونی بنام حجی اور زکریاہ بن عدو اُٹھ کر اسرائیل کے خدا کے نام میں جو اُن کے اوپر تھا یہوداہ اور یروشلم کے یہودیوں کے سامنے نبوت کرنے لگے۔

2 اُن کے حوصلہ افزا الفاظ سن کر زربابل بن سیالتی ایل اور یشوع بن یوصدق نے فیصلہ کیا کہ ہم دوبارہ یروشلم میں اللہ کے گھر کی تعمیر شروع کریں گے۔ دونوں نبی اس میں اُن کے ساتھ تھے اور اُن کی مدد کرتے رہے۔

3 لیکن جوں ہی کام شروع ہوا تو دریائے فرات کے مغربی علاقے کے گورنر تبتی اور شتربوزنی اپنے ہم خدمت افسروں سمیت یروشلم پہنچے۔ اُنہوں نے پوچھا، ”کس نے آپ کو یہ گھر بنانے اور اس کا ڈھانچا تکمیل تک پہنچانے کی اجازت دی؟“

4 اس کام کے لئے ذمہ دار آدمیوں کے نام ہمیں بتائیں!“

5 لیکن اُن کا خدا یہوداہ کے بزرگوں کی نگرانی کر رہا تھا، اِس لئے اُنہیں روکا نہ گیا۔ کیونکہ لوگوں نے سوچا کہ پہلے دارا بادشاہ کو اطلاع دی جائے۔ جب تک وہ فیصلہ نہ کرے اُس وقت تک کام روکا نہ جائے۔

6 پھر دریائے فرات کے مغربی علاقے کے گورنر تثنیٰ، شتر بوزنی اور اُن کے ہم خدمت افسروں نے دارا بادشاہ کو ذیل کا خط بھیجا،

7 ”دارا بادشاہ کو دل کی گہرائیوں سے سلام کہتے ہیں!

8 شہنشاہ کو علم ہو کہ صوبہ یہوداہ میں جا کر ہم نے دیکھا کہ وہاں عظیم خدا کا گھر بنایا جا رہا ہے۔ اُس کے لئے بڑے تراشے ہوئے پتھر استعمال ہو رہے ہیں اور دیواروں میں شہتیر لگائے جا رہے ہیں۔ لوگ بڑی جان فشانی سے کام کر رہے ہیں، اور مکان اُن کی محنت کے باعث تیزی سے بن رہا ہے۔

9 ہم نے بزرگوں سے پوچھا، ’کس نے آپ کو یہ گھر بنانے اور اِس کا ڈھانچا تکمیل تک پہنچانے کی اجازت دی ہے؟‘

10 ہم نے اُن کے نام بھی معلوم کئے تاکہ لکھ کر آپ کو بھیج سکیں۔

11 اُنہوں نے ہمیں جواب دیا،

’ہم آسمان و زمین کے خدا کے خادم ہیں، اور ہم اُس گھر کو از سر نو تعمیر کر رہے ہیں جو بہت سال پہلے یہاں قائم تھا۔ اسرائیل کے ایک عظیم بادشاہ نے اُسے قدیم زمانے میں بنا کر تکمیل تک پہنچایا تھا۔

12 لیکن ہمارے باپ دادا نے آسمان کے خدا کو طیش دلایا، اور نتیجے میں اُس نے اُنہیں بابل کے بادشاہ نبوکدنصر کے حوالے کر دیا جس نے رب کے گھر کو تباہ کر دیا اور قوم کو قید کر کے بابل میں بسا دیا۔

13 لیکن بعد میں جب خورس بادشاہ بن گیا تو اُس نے اپنی حکومت کے

پہلے سال میں حکم دیا کہ اللہ کے اس گھر کو دوبارہ تعمیر کیا جائے۔
 14 ساتھ ساتھ اُس نے سونے چاندی کی وہ چیزیں واپس کر دیں جو
 نبوکدنصر نے یروشلم میں اللہ کے گھر سے لوٹ کر بابل کے مندر میں رکھ
 دی تھیں۔ خورس نے یہ چیزیں ایک آدمی کے سپرد کر دیں جس کا نام
 شیس بضر تھا اور جسے اُس نے یہوداہ کا گورنر مقرر کیا تھا۔
 15 اُس نے اُسے حکم دیا کہ سامان کو یروشلم لے جاؤ اور رب کے گھر
 کو پرانی جگہ پر از سر نو تعمیر کر کے یہ چیزیں اُس میں محفوظ رکھو۔
 16 تب شیس بضر نے یروشلم آ کر اللہ کے گھر کی بنیاد رکھی۔ اُسی وقت
 سے یہ عمارت زیر تعمیر ہے، اگرچہ یہ آج تک مکمل نہیں ہوئی۔
 17 چنانچہ اگر شہنشاہ کو منظور ہو تو وہ تفتیش کریں کہ کیا بابل کے
 شاہی دفتر میں کوئی ایسی دستاویز موجود ہے جو اس بات کی تصدیق
 کرے کہ خورس بادشاہ نے یروشلم میں رب کے گھر کو از سر نو تعمیر
 کرنے کا حکم دیا۔ گزارش ہے کہ شہنشاہ ہمیں اپنا فیصلہ پہنچا دیں۔“

6

دارا بادشاہ یہودیوں کی مدد کرتا ہے

1 تب دارا بادشاہ نے حکم دیا کہ بابل کے خزانے کے دفتر میں تفتیش
 کی جائے۔ اس کا کہوج لگاتے لگاتے
 2 آخر کار مادی شہر اکبتانا کے قلعے میں طومار مل گیا جس میں لکھا
 تھا،
 3 ”خورس بادشاہ کی حکومت کے پہلے سال میں شہنشاہ نے حکم دیا
 کہ یروشلم میں اللہ کے گھر کو اُس کی پرانی جگہ پر نئے سرے سے تعمیر کیا

جائے تاکہ وہاں دوبارہ قربانیاں پیش کی جا سکیں۔ اُس کی بنیاد رکھنے کے بعد اُس کی اونچائی 90 اور چوڑائی 90 فٹ ہو۔

⁴ دیواروں کو یوں بنایا جائے کہ تراشے ہوئے پتھروں کے ہر تین ردّوں کے بعد دیودار کے شہتیروں کا ایک ردّا لگایا جائے۔ اخراجات شاہی خزانے سے پورے کئے جائیں۔

⁵ نیز سونے چاندی کی جو چیزیں نبوکدنضر یروشلم کے اِس گھر سے نکال کر بابل لایا وہ واپس پہنچائی جائیں۔ ہر چیز اللہ کے گھر میں اُس کی اپنی جگہ پر واپس رکھ دی جائے۔“

⁶ یہ خبر پڑھ کر دارا نے دریائے فرات کے مغربی علاقے کے گورنر تثنیٰ، شتربوزنی اور اُن کے ہم خدمت افسروں کو ذیل کا جواب بھیج دیا،

”اللہ کے اِس گھر کی تعمیر میں مداخلت مت کرنا!

⁷ لوگوں کو کام جاری رکھنے دیں۔ یہودیوں کا گورنر اور اُن کے بزرگ اللہ کا یہ گھر اُس کی پرانی جگہ پر تعمیر کریں۔

⁸ نہ صرف یہ بلکہ میں حکم دیتا ہوں کہ آپ اِس کام میں بزرگوں کی مدد کریں۔ تعمیر کے تمام اخراجات وقت پر مہیا کریں تاکہ کام نہ رُکے۔ یہ پیسے شاہی خزانے یعنی دریائے فرات کے مغربی علاقے سے جمع کئے گئے ٹیکسوں میں سے ادا کئے جائیں۔

⁹ روز بہ روز اماموں کو بھسم ہونے والی قربانیوں کے لئے درکار تمام چیزیں مہیا کرتے رہیں، خواہ وہ جوان بیل، مینڈھے، بھیڑ کے بچے، گندم، نمک، مے یا زیتون کا تیل کیوں نہ مانگیں۔ اِس میں سُستی نہ کریں

¹⁰ تاکہ وہ آسمان کے خدا کو پسندیدہ قربانیاں پیش کر کے شہنشاہ اور اُس کے بیٹوں کی سلامتی کے لئے دعا کر سکیں۔

11 اس کے علاوہ میں حکم دیتا ہوں کہ جو بھی اس فرمان کی خلاف ورزی کرے اُس کے گھر سے شہتیر نکال کر کھڑا کیا جائے اور اُسے اُس پر مصلوب کیا جائے۔ ساتھ ساتھ اُس کے گھر کو ملبے کا ڈھیر بنایا جائے۔¹² جس خدا نے وہاں اپنا نام بسایا ہے وہ ہر بادشاہ اور قوم کو ہلاک کرے جو میرے اس حکم کی خلاف ورزی کر کے یروشلم کے گھر کو تباہ کرنے کی جرأت کرے۔ میں، دارا نے یہ حکم دیا ہے۔ اسے ہر طرح سے پورا کیا جائے۔“

رب کے گھر کی مخصوصیت

13 دریائے فرات کے مغربی علاقے کے گورنر تبتی، شتر بوزنی اور اُن کے ہم خدمت افسروں نے ہر طرح سے دارا بادشاہ کے حکم کی تعمیل کی۔

14 چنانچہ یہودی بزرگ رب کے گھر پر کام جاری رکھ سکے۔ دونوں نبی حجی اور زکریا بن عدو اپنی نبوتوں سے اُن کی حوصلہ افزائی کرتے رہے، اور یوں سارا کام اسرائیل کے خدا اور فارس کے بادشاہوں خورس، دارا اور ارتخشستا کے حکم کے مطابق ہی مکمل ہوا۔

15 رب کا گھر دارا بادشاہ کی حکومت کے چھٹے سال میں تکمیل تک پہنچا۔ ادارے کے مہینے کا تیسرا دن* تھا۔

16 اسرائیلیوں نے اماموں، لاویوں اور جلاوطنی سے واپس آئے ہوئے اسرائیلیوں سمیت بڑی خوشی سے رب کے گھر کی مخصوصیت کی عید منائی۔

* 6:15 ادارے کے مہینے کا تیسرا دن: 12 مارچ۔

17 انہوں نے 100 بیل، 200 مینڈھے اور بھیڑ کے 400 بچے قربان کئے۔ پورے اسرائیل کے لئے نگاہ کی قربانی بھی پیش کی گئی، اور اس کے لئے فی قبیلہ ایک بکری یعنی مل کر 12 بکرے چڑھائے گئے۔

18 پھر اماموں اور لایوں کو رب کے گھر کی خدمت کے مختلف گروہوں میں تقسیم کیا گیا، جس طرح موسیٰ کی شریعت ہدایت دیتی ہے۔

اسرائیل فسح کی عید مناتے ہیں

19 پہلے مہینے کے 14 ویں دن† جلاوطنی سے واپس آئے ہوئے اسرائیلیوں نے فسح کی عید منائی۔

20 تمام اماموں اور لایوں نے اپنے آپ کو پاک صاف کر رکھا تھا۔ سب کے سب پاک تھے۔ لایوں نے فسح کے لیے جلاوطنی سے واپس آئے ہوئے اسرائیلیوں، ان کے بھائیوں یعنی اماموں اور اپنے لئے ذبح کئے۔

21 لیکن نہ صرف جلاوطنی سے واپس آئے ہوئے اسرائیلی اس کھانے میں شریک ہوئے بلکہ ملک کے وہ تمام لوگ بھی جو غیر یہودی قوموں کی ناپاک راہوں سے الگ ہو کر ان کے ساتھ رب اسرائیل کے خدا کے طالب ہوئے تھے۔

22 انہوں نے سات دن بڑی خوشی سے بے خمیری روٹی کی عید منائی۔ رب نے ان کے دلوں کو خوشی سے بھر دیا تھا، کیونکہ اُس نے فارس کے بادشاہ کا دل ان کی طرف مائل کر دیا تھا تاکہ انہیں اسرائیل کے خدا کے گھر کو تعمیر کرنے میں مدد ملے۔

7

عزرا امام کو یروشلیم بھیجا جاتا ہے

† 19:6 پہلے مہینے کے 14 ویں دن: 21 اپریل۔

1 ان واقعات کے کافی عرصے بعد ایک آدمی بنام عزرا بابل کو چھوڑ کر
 یروشلم آیا۔ اُس وقت فارس کے بادشاہ ارتخشستا کی حکومت تھی۔ آدمی کا
 پورا نام عزرا بن سراہاہ بن عزریاہ بن خلقیہاہ
 2 بن سلوم بن صدوق بن اخی طوب
 3 بن امریہاہ بن عزریاہ بن مرایوت
 4 بن زرخیاہ بن عزری بن بقی
 5 بن ابی سوع بن فینحاس بن الی عزرا بن ہارون تھا۔ (ہارون امام اعظم
 تھا)۔

6 عزرا پاک نوشتوں کا اُستاد اور اُس شریعت کا عالم تھا جو رب اسرائیل
 کے خدا نے موسیٰ کی معرفت دی تھی۔ جب عزرا بابل سے یروشلم کے لئے
 روانہ ہوا تو شہنشاہ نے اُس کی ہر خواہش پوری کی، کیونکہ رب اُس کے
 خدا کا شفیق ہاتھ اُس پر تھا۔

7 کئی اسرائیلی اُس کے ساتھ گئے۔ امام، لاوی، گلوکار اور رب کے گھر
 کے دربان اور خدمت گار بھی اُن میں شامل تھے۔ یہ ارتخشستا بادشاہ کی
 حکومت کے ساتویں سال میں ہوا۔

8-9 قافلہ پہلے مہینے کے پہلے دن* بابل سے روانہ ہوا اور پانچویں مہینے کے
 پہلے دن† صحیح سلامت یروشلم پہنچا، کیونکہ اللہ کا شفیق ہاتھ عزرا پر تھا۔
 10 وجہ یہ تھی کہ عزرا نے اپنے آپ کو رب کی شریعت کی تفتیش
 کرنے، اُس کے مطابق زندگی گزارنے اور اسرائیلیوں کو اُس کے احکام
 اور ہدایات کی تعلیم دینے کے لئے وقف کیا تھا۔

شہنشاہ عزرا کو مختار نامہ دیتا ہے

* 7:8-9 پہلے مہینے کے پہلے دن: 8 اپریل۔ † 7:8-9 پانچویں مہینے کے پہلے دن: 14 اگست۔

11 ارتخشستا بادشاہ نے عزرا امام کو ذیل کا مختارنامہ دے دیا، اسی عزرا کو جو پاک نوشتوں کا اُستاد اور اُن احکام اور ہدایات کا عالم تھا جو رب نے اسرائیل کو دی تھیں۔ مختارنامے میں لکھا تھا،
12 ”از: شہنشاہ ارتخشستا

عزرا امام کو جو آسمان کے خدا کی شریعت کا عالم ہے، سلام!
13 میں حکم دیتا ہوں کہ اگر میری سلطنت میں موجود کوئی بھی اسرائیلی آپ کے ساتھ یروشلم جا کر وہاں رہنا چاہے تو وہ جاسکتا ہے۔ اس میں امام اور لاوی بھی شامل ہیں،

14 شہنشاہ اور اُس کے سات مشیر آپ کو یہوداہ اور یروشلم بھیج رہے ہیں تاکہ آپ اللہ کی اُس شریعت کی روشنی میں جو آپ کے ہاتھ میں ہے یہوداہ اور یروشلم کا حال جانچ لیں۔

15 جو سونا چاندی شہنشاہ اور اُس کے مشیروں نے اپنی خوشی سے یروشلم میں سکونت کرنے والے اسرائیل کے خدا کے لئے قربان کی ہے اُسے اپنے ساتھ لے جائیں۔

16 نیز، جتنی بھی سونا چاندی آپ کو صوبہ بابل سے مل جائے گی اور جتنے بھی ہدیئے قوم اور امام اپنی خوشی سے اپنے خدا کے گھر کے لئے جمع کریں انہیں اپنے ساتھ لے جائیں۔

17 اُن پیسوں سے بیل، مینڈھے، بھیڑ کے بچے اور اُن کی قربانیوں کے لئے درکار غلہ اور مے کی نذریں خرید لیں، اور انہیں یروشلم میں اپنے خدا کے گھر کی قربان گاہ پر قربان کریں۔

18 جو پیسے بچ جائیں اُن کو آپ اور آپ کے بھائی ویسے خرچ کر سکتے ہیں جیسے آپ کو مناسب لگے۔ شرط یہ ہے کہ آپ کے خدا کی مرضی

کے مطابق ہو۔

¹⁹ یروشلم میں اپنے خدا کو وہ تمام چیزیں پہنچائیں جو آپ کو رب کے گھر میں خدمت کے لئے دی جائیں گی۔

²⁰ باقی جو کچھ بھی آپ کو اپنے خدا کے گھر کے لئے خریدنا پڑے اُس کے پیسے شاہی خزانہ ادا کرے گا۔

²¹ میں، ارتخشستا بادشاہ دریائے فرات کے مغرب میں رہنے والے تمام خزانچیوں کو حکم دیتا ہوں کہ ہر طرح سے عزرا امام کی مالی مدد کریں۔ جو بھی آسمان کے خدا کی شریعت کا یہ اُستاد مانگے وہ اُسے دیا جائے۔

²² اُسے 3,400 کلو گرام چاندی، 16,000 کلو گرام گندم، 2,200 لٹر مے اور 2,200 لٹرزیتون کا تیل تک دینا۔ نمک اُسے اتنا ملے جتنا وہ چاہے۔
²³ دھیان سے سب کچھ مہیا کریں جو آسمان کا خدا اپنے گھر کے لئے مانگے۔ ایسا نہ ہو کہ شہنشاہ اور اُس کے بیٹوں کی سلطنت اُس کے غضب کا نشانہ بن جائے۔

²⁴ نیز، آپ کو علم ہو کہ آپ کو اللہ کے اِس گھر میں خدمت کرنے والے کسی شخص سے بھی خراج یا کسی قسم کا ٹیکس لینے کی اجازت نہیں ہے، خواہ وہ امام، لاوی، گلوکار، رب کے گھر کا دربان یا اُس کا خدمت گار ہو۔

²⁵ اے عزرا، جو حکمت آپ کے خدا نے آپ کو عطا کی ہے اُس کے مطابق مجسٹریٹ اور قاضی مقرر کریں جو آپ کی قوم کے اُن لوگوں کا انصاف کریں جو دریائے فرات کے مغرب میں رہتے ہیں۔ جتنے بھی آپ کے خدا کے احکام جانتے ہیں وہ اِس میں شامل ہیں۔ اور جتنے اِن احکام سے واقف نہیں ہیں اُنہیں آپ کو تعلیم دینی ہے۔

26 جو بھی آپ کے خدا کی شریعت اور شہنشاہ کے قانون کی خلاف ورزی کرے اُسے سختی سے سزا دی جائے۔ جرم کی سنجیدگی کا لحاظ کر کے اُسے یا تو سزائے موت دی جائے یا جلاوطن کیا جائے، اُس کی ملکیت ضبط کی جائے یا اُسے جیل میں ڈالا جائے۔“

عزرا کی ستائش

27 رب ہمارے باپ دادا کے خدا کی تعجید ہو جس نے شہنشاہ کے دل کو یروشلیم میں رب کے گھر کو شاندار بنانے کی تحریک دی ہے۔

28 اُسی نے شہنشاہ، اُس کے مشیروں اور تمام اثر و رسوخ رکھنے والے افسروں کے دلوں کو میری طرف مائل کر دیا ہے۔ چونکہ رب میرے خدا کا شفیق ہاتھ مجھ پر تھا اس لئے میرا حوصلہ بڑھ گیا، اور میں نے اسرائیل کے خاندانی سرپرستوں کو اپنے ساتھ اسرائیل واپس جانے کے لئے جمع کیا۔

8

عزرا کے ساتھ جلاوطنی سے واپس آنے والوں کی فہرست

1 درج ذیل اُن خاندانی سرپرستوں کی فہرست ہے جو ارتخشستا بادشاہ کی حکومت کے دوران میرے ساتھ بابل سے یروشلیم کے لئے روانہ ہوئے۔

ہر خاندان کے مردوں کی تعداد بھی درج ہے:

2-3 فینحاس کے خاندان کا جبرسوم،

اتمر کے خاندان کا دانیال،

داؤد کے خاندان کا حطوش بن سکینیاہ،

پرعوس کے خاندان کا زکریاہ۔ 150 مرد اُس کے ساتھ نسب نامے میں درج تھے۔

4 پخت موآب کے خاندان کا الیہوعینی بن زرخیاہ 200 مردوں کے ساتھ،

- 5 زتو کے خاندان کا سکینیاہ بن یحزی ایل 300 مردوں کے ساتھ،
- 6 عدین کے خاندان کا عبد بن یونتن 50 مردوں کے ساتھ،
- 7 عیلام کے خاندان کا یسعیاہ بن عتلیاہ 70 مردوں کے ساتھ،
- 8 سفطیہ کے خاندان کا زبدیاہ بن میکائیل 80 مردوں کے ساتھ،
- 9 یوآب کے خاندان کا عبدیاہ بن یحی ایل 218 مردوں کے ساتھ،
- 10 بانی کے خاندان کا سلومیت بن یوسفیاہ 160 مردوں کے ساتھ،
- 11 بی کے خاندان کا زکریاہ بن بی 28 مردوں کے ساتھ،
- 12 عزجاد کے خاندان کا یوحنا بن ہقاطان 110 مردوں کے ساتھ،
- 13 ادونقام کے خاندان کے آخری لوگ الی فلت، یعنی ایل اور سمعیہ 60 مردوں کے ساتھ،
- 14 بگوئی کا خاندان کا عوتی اور زبود 70 مردوں کے ساتھ۔

15 میں یعنی عزرا نے مذکورہ لوگوں کو اُس نہر کے پاس جمع کیا جو اھاوا کی طرف بہتی ہے۔ وہاں ہم خیمے لگا کر تین دن ٹھہرے رہے۔ اس دوران مجھے پتا چلا کہ گو عام لوگ اور امام آگئے ہیں لیکن ایک بھی لاوی حاضر نہیں ہے۔

16 چنانچہ میں نے الی عزرا، اری ایل، سمعیہ، النائن، یریب، النائن، نائن، زکریاہ اور مسلام کو اپنے پاس بلا لیا۔ یہ سب خاندانی سرپرست تھے جبکہ شریعت کے دو استاد بنام یویریب اور النائن بھی ساتھ تھے۔

17 میں نے انہیں لاویوں کی آبادی کا سفیاہ کے بزرگ ادو کے پاس بھیج کر وہ کچھ بتایا جو انہیں ادو، اُس کے بھائیوں اور رب کے گھر کے خدمت گاروں کو بتانا تھا تاکہ وہ ہمارے خدا کے گھر کے لئے خدمت گار بھیجیں۔

18 اللہ کا شفیق ہاتھ ہم پر تھا، اس لئے انہوں نے ہمیں محلی بن لاوی بن اسرائیل کے خاندان کا سمجھ دار آدمی سر بیاہ بھیج دیا۔ سر بیاہ اپنے بیٹوں اور بھائیوں کے ساتھ پہنچا۔ کُل 18 مرد تھے۔

19 ان کے علاوہ مراری کے خاندان کے حسیاہ اور یسعیاہ کو بھی اُن کے بیٹوں اور بھائیوں کے ساتھ ہمارے پاس بھیجا گیا۔ کُل 20 مرد تھے۔

20 اُن کے ساتھ رب کے گھر کے 220 خدمت گار تھے۔ ان کے تمام نام نسب نامے میں درج تھے۔ داؤد اور اُس کے ملازموں نے اُن کے باپ دادا کو لایوں کی خدمت کرنے کی ذمہ داری دی تھی۔

یروشلم کے لئے روانگی کی تیاریاں

21 وہیں اھاوا کی نہر کے پاس ہی میں نے اعلان کیا کہ ہم سب روزہ رکھ کر اپنے آپ کو اپنے خدا کے سامنے پست کریں اور دعا کریں کہ وہ ہمیں ہمارے بال بچوں اور سامان کے ساتھ سلامتی سے یروشلم پہنچائے۔

22 کیونکہ ہمارے ساتھ فوجی اور گھڑسوار نہیں تھے جو ہمیں راستے میں ڈاکوؤں سے محفوظ رکھتے۔ بات یہ تھی کہ میں شہنشاہ سے یہ مانگنے سے شرم محسوس کر رہا تھا، کیونکہ ہم نے اُسے بتایا تھا، ”ہمارے خدا کا شفیق ہاتھ ہر ایک پر ٹھہرتا ہے جو اُس کا طالب رہتا ہے۔ لیکن جو بھی اُسے ترک کرے اُس پر اُس کا سخت غضب نازل ہوتا ہے۔“

23 چنانچہ ہم نے روزہ رکھ کر اپنے خدا سے التماس کی کہ وہ ہماری حفاظت کرے، اور اُس نے ہماری سنی۔

24 پھر میں نے اماموں کے 12 راہنماؤں کو چن لیا، نیز سر بیاہ، حسیاہ اور مزید 10 لایوں کو۔

25 اُن کی موجودگی میں میں نے سونا چاندی اور باقی تمام سامان تول لیا جو شہنشاہ، اُس کے مشیروں اور افسروں اور وہاں کے تمام اسرائیلیوں نے ہمارے خدا کے گھر کے لئے عطا کیا تھا۔

26 میں نے تول کر ذیل کا سامان اُن کے حوالے کر دیا: تقریباً 22,000 کلو گرام چاندی، چاندی کا کچھ سامان جس کا کُل وزن تقریباً 3,400 کلو گرام تھا، 3,400 کلو گرام سونا،

27 سونے کے 20 پیالے جن کا کُل وزن تقریباً ساڑھے 8 کلو گرام تھا، اور پیتل کے دوپالاش کئے ہوئے پیالے جو سونے کے پیالوں جیسے قیمتی تھے۔

28 میں نے آدمیوں سے کہا، ”آپ اور یہ تمام چیزیں رب کے لئے مخصوص ہیں۔ لوگوں نے اپنی خوشی سے یہ سونا چاندی رب آپ کے باپ دادا کے خدا کے لئے قربان کی ہے۔

29 سب کچھ احتیاط سے محفوظ رکھیں، اور جب آپ یروشلم پہنچیں گے تو اسے رب کے گھر کے خزانے تک پہنچا کر راہنما اماموں، لاویوں اور خاندانی سرپرستوں کی موجودگی میں دوبارہ تولنا۔“

30 پھر اماموں اور لاویوں نے سونا چاندی اور باقی سامان لے کر اُسے یروشلم میں ہمارے خدا کے گھر میں پہنچانے کے لئے محفوظ رکھا۔

یروشلم تک سفر

31 ہم پہلے مہینے کے 12 ویں دن* اھاوا نہر سے یروشلم کے لئے روانہ ہوئے۔ اللہ کا شفیق ہاتھ ہم پر تھا، اور اُس نے ہمیں راستے میں دشمنوں اور ڈاکوؤں سے محفوظ رکھا۔

* 31:8 پہلے مہینے کے 12 ویں دن: 19 اپریل۔

32 ہم یروشلم پہنچے تو پہلے تین دن آرام کیا۔

33 چوتھے دن ہم نے اپنے خدا کے گھر میں سونا چاندی اور باقی مخصوص سامان تول کر امام مریموت بن اوریاه کے حوالے کر دیا۔ اُس وقت الی عزربن فینحاس اور دولای بنام یوزبد بن یشوع اور نوعدیاہ بن بنوی اُس کے ساتھ تھے۔

34 ہر چیز گنی اور تولی گئی، پھر اُس کا پورا وزن فہرست میں درج کیا گیا۔

35 اس کے بعد جلاوطنی سے واپس آئے ہوئے تمام لوگوں نے اسرائیل کے خدا کو بہسم ہونے والی قربانیاں پیش کیں۔ اس ناتے سے انہوں نے پورے اسرائیل کے لئے 12 بیل، 96 مینڈھے، بھیڑ کے 77 بچے اور گناہ کی قربانی کے 12 بکرے قربان کئے۔

36 مسافروں نے دریائے فرات کے مغربی علاقے کے گورنروں اور حاکموں کو شہنشاہ کی ہدایات پہنچائیں۔ ان کو پڑھ کر انہوں نے اسرائیلی قوم اور اللہ کے گھر کی حمایت کی۔

9

غیر یہودی بیویوں پر افسوس

2-1 کچھ دیر بعد قوم کے راہنما میرے پاس آئے اور کہنے لگے، ”قوم کے عام لوگوں، اماموں اور لایوں نے اپنے آپ کو ملک کی دیگر قوموں سے الگ نہیں رکھا، گویہ گھنوںے رسم و رواج کے پیروکار ہیں۔ اُن کی عورتوں سے شادی کر کے انہوں نے اپنے بیٹوں کی بھی شادی اُن کی بیٹیوں سے کرائی ہے۔ یوں اللہ کی مقدس قوم کنعانیوں، حیتیوں، فرزیوں،

یوسیوں، عمونیوں، موآبیوں، مصریوں اور اموریوں سے آودہ ہو گئی ہے۔ اور بزرگوں اور افسروں نے اس بے وفائی میں پہل کی ہے!“

³ یہ سن کر میں نے رنجیدہ ہو کر اپنے کپڑوں کو پہاڑ لیا اور سر اور داڑھی کے بال نوچ نوچ کر ننگے فرش پر بیٹھ گیا۔

⁴ وہاں میں شام کی قربانی تک بے حس و حرکت بیٹھا رہا۔ اتنے میں بہت سے لوگ میرے ارد گرد جمع ہو گئے۔ وہ جلاوطنی سے واپس آئے ہوئے لوگوں کی بے وفائی کے باعث تھرتھرا رہے تھے، کیونکہ وہ اسرائیل کے خدا کے جواب سے نہایت خوف زدہ تھے۔

⁵ شام کی قربانی کے وقت میں وہاں سے اُٹھ کھڑا ہوا جہاں میں توبہ کی حالت میں بیٹھا ہوا تھا۔ وہی پھٹے ہوئے کپڑے پہنے ہوئے میں گھٹنے ٹیک کر جھک گیا اور اپنے ہاتھوں کو آسمان کی طرف اُٹھائے ہوئے رب اپنے خدا سے دعا کرنے لگا،

⁶ ”اے میرے خدا، میں نہایت شرمندہ ہوں۔ اپنا منہ تیری طرف اُٹھانے کی مجھ میں جرأت نہیں رہی۔ کیونکہ ہمارے گناہوں کا اتنا بڑا ڈھیر لگ گیا ہے کہ وہ ہم سے اونچا ہے، بلکہ ہمارا قصور آسمان تک پہنچ گیا ہے۔

⁷ ہمارے باپ دادا کے زمانے سے لے کر آج تک ہمارا قصور سنجیدہ رہا ہے۔ اسی وجہ سے ہم بار بار پر دیسی حکمرانوں کے قبضے میں آئے ہیں جنہوں نے ہمیں اور ہمارے بادشاہوں اور اماموں کو قتل کیا، گرفتار کیا، لوٹ لیا اور ہماری بے حرمتی کی۔ بلکہ آج تک ہماری حالت یہی رہی ہے۔

⁸ لیکن اس وقت رب ہمارے خدا نے تھوڑی دیر کے لئے ہم پر مہربانی کی ہے۔ ہماری قوم کے بچے کھچے حصے کو اُس نے رہائی دے کر اپنے مقدّس مقام پر محفوظ رکھا ہے۔ یوں ہمارے خدا نے ہماری آنکھوں

میں دوبارہ چمک پیدا کی اور ہمیں کچھ سکون مہیا کیا ہے، گو ہم اب تک غلامی میں ہیں۔

9 بے شک ہم غلام ہیں، تو بھی اللہ نے ہمیں ترک نہیں کیا بلکہ فارس کے بادشاہ کو ہم پر مہربانی کرنے کی تحریک دی ہے۔ اُس نے ہمیں از سرِ نوزندگی عطا کی ہے تاکہ ہم اپنے خدا کا گھر دوبارہ تعمیر اور اُس کے کہنڈرات بحال کر سکیں۔ اللہ نے ہمیں یہوداہ اور یروشلم میں ایک محفوظ چار دیواری سے گھیر رکھا ہے۔

10 لیکن اے ہمارے خدا، اب ہم کیا کہیں؟ اپنی ان حرکتوں کے بعد ہم کیا جواب دیں؟ ہم نے تیرے اُن احکام کو نظر انداز کیا ہے
11 جو تُو نے اپنے خادموں یعنی نبیوں کی معرفت دیئے تھے۔

تُو نے فرمایا، 'جس ملک میں تم داخل ہو رہے ہو تاکہ اُس پر قبضہ کرو وہ اُس میں رہنے والی قوموں کے گھنوںے رسم و رواج کے سبب سے ناپاک ہے۔ ملک ایک سرے سے دوسرے سرے تک اُن کی ناپاکی سے بھر گیا ہے۔

12 لہذا اپنی بیٹیوں کی اُن کے بیٹوں کے ساتھ شادی مت کروانا، نہ اپنے بیٹوں کا اُن کی بیٹیوں کے ساتھ رشتہ باندھنا۔ کچھ نہ کرو جس سے اُن کی سلامتی اور کامیابی بڑھتی جائے۔ تب ہی تم طاقت ور ہو کر ملک کی اچھی پیداوار کھاؤ گے، اور تمہاری اولاد ہمیشہ تک ملک کی اچھی چیزیں وراثت میں پاتی رہے گی۔'

13 اب ہم اپنی شریر حرکتوں اور بڑے قصور کی سزا بھگت رہے ہیں، گواے اللہ، تُو نے ہمیں اتنی سخت سزا نہیں دی جتنی ہمیں ملنی چاہئے تھی۔ تُو نے ہمارا یہ بچا کھچا حصہ زندہ چھوڑا ہے۔

14 تو کیا یہ ٹھیک ہے کہ ہم تیرے احکام کی خلاف ورزی کر کے ایسی قوموں سے رشتہ باندھیں جو اس قسم کی گھنونی حرکتیں کرتی ہیں؟ ہرگز نہیں! کیا اس کا یہ نتیجہ نہیں نکلے گا کہ تیرا غضب ہم پر نازل ہو کر سب کچھ تباہ کر دے گا اور یہ بچا کھچا حصہ بھی ختم ہو جائے گا؟

15 اے رب اسرائیل کے خدا، تو ہی عادل ہے۔ آج ہم بچے ہوئے حصے کی حیثیت سے تیرے حضور کھڑے ہیں۔ ہم قصوروار ہیں اور تیرے سامنے قائم نہیں رہ سکتے۔“

10

بُت پرست بیویوں کو طلاق

1 جب عزرا اس طرح دعا کر رہا اور اللہ کے گھر کے سامنے پڑے ہوئے اور روتے ہوئے قوم کے قصور کا اقرار کر رہا تھا تو اُس کے ارد گرد اسرائیلی مردوں، عورتوں اور بچوں کا بڑا ہجوم جمع ہو گیا۔ وہ بھی پھوٹ پھوٹ کر رونے لگے۔

2 پھر عیلام کے خاندان کے سکینیاہ بن یحی ایل نے عزرا سے کہا،

”واقعی ہم نے پڑوسی قوموں کی عورتوں سے شادی کر کے اپنے خدا سے بے وفائی کی ہے۔ تو بھی اب تک اسرائیل کے لئے اُمید کی کرن باقی ہے۔“

3 آئیں، ہم اپنے خدا سے عہد باندھ کر وعدہ کریں کہ ہم اُن تمام عورتوں کو اُن کے بچوں سمیت واپس بھیج دیں گے۔ جو بھی مشورہ آپ اور اللہ کے احکام کا خوف ماننے والے دیگر لوگ ہمیں دیں گے وہ ہم کریں گے۔ سب کچھ شریعت کے مطابق کیا جائے۔

4 اب اُنہیں! کیونکہ یہ معاملہ درست کرنا آپ ہی کا فرض ہے۔ ہم آپ کے ساتھ ہیں، اس لئے حوصلہ رکھیں اور وہ کچھ کریں جو ضروری ہے۔“

5 تب عزرا اُٹھا اور راہنما اماموں، لایوں اور تمام قوم کو قسم کھلائی کہ ہم سکیناہ کے مشورے پر عمل کریں گے۔

6 پھر عزرا اللہ کے گھر کے سامنے سے چلا گیا اور یوحنا بن الیاسب کے کمرے میں داخل ہوا۔ وہاں اُس نے پوری رات کچھ کھائے پینے بغیر گزاری۔ اب تک وہ جلاوطنی سے واپس آئے ہوئے لوگوں کی بے وفائی پر ماتم کر رہا تھا۔

8-7 سرکاری افسروں اور بزرگوں نے فیصلہ کیا کہ یروشلم اور پورے یہوداہ میں اعلان کیا جائے، ”لازم ہے کہ جتنے بھی اسرائیلی جلاوطنی سے واپس آئے ہیں وہ سب تین دن کے اندر اندر یروشلم میں جمع ہو جائیں۔ جو بھی اس دوران حاضر نہ ہو اُسے جلاوطنوں کی جماعت سے خارج کر دیا جائے گا اور اُس کی تمام ملکیت ضبط ہو جائے گی۔“

9 تب یہوداہ اور بن یمین کے قبیلوں کے تمام آدمی تین دن کے اندر اندر یروشلم پہنچے۔ نویں مہینے کے بیسویں دن* سب لوگ اللہ کے گھر کے صحن میں جمع ہوئے۔ سب معاملے کی سنجیدگی اور موسم کے سبب سے کانپ رہے تھے، کیونکہ بارش ہو رہی تھی۔

10 عزرا امام کھڑے ہو کر کہنے لگا، ”آپ اللہ سے بے وفا ہو گئے ہیں۔ غیر یہودی عورتوں سے رشتہ باندھنے سے آپ نے اسرائیل کے قصور میں اضافہ کر دیا ہے۔

* 10:9 نویں مہینے کے بیسویں دن: 19 ستمبر۔

11 اب رب اپنے باپ دادا کے خدا کے حضور اپنے گناہوں کا اقرار کر کے اُس کی مرضی پوری کریں۔ پڑوسی قوموں اور اپنی پردیسی بیویوں سے الگ ہو جائیں۔“

12 پوری جماعت نے بلند آواز سے جواب دیا، ”آپ ٹھیک کہتے ہیں! لازم ہے کہ ہم آپ کی ہدایت پر عمل کریں۔“

13 لیکن یہ کوئی ایسا معاملہ نہیں ہے جو ایک یا دو دن میں درست کیا جا سکے۔ کیونکہ ہم بہت لوگ ہیں اور ہم سے سنجیدہ نگاہ سرزد ہوا ہے۔ نیز، اس وقت برسات کا موسم ہے، اور ہم زیادہ دیر تک باہر نہیں ٹھہر سکتے۔

14 بہتر ہے کہ ہمارے بزرگ پوری جماعت کی نمائندگی کریں۔ پھر جتنے بھی آدمیوں کی غیر یہودی بیویاں ہیں وہ ایک مقررہ دن مقامی بزرگوں اور قاضیوں کو ساتھ لے کر یہاں آئیں اور معاملہ درست کریں۔ اور لازم ہے کہ یہ سلسلہ اُس وقت تک جاری رہے جب تک رب کا غضب ٹھنڈا نہ ہو جائے۔“

15 تمام لوگ متفق ہوئے، صرف یونتن بن عساہیل اور یحزیہ بن تقوہ نے فیصلے کی مخالفت کی جبکہ مسلام اور سبتی لاوی اُن کے حق میں تھے۔

16-17 تو بھی اسرائیلیوں نے منصوبے پر عمل کیا۔ عزرا امام نے چند ایک خاندانی سرپرستوں کے نام لے کر انہیں یہ ذمہ داری دی کہ جہاں بھی کسی یہودی مرد کی غیر یہودی عورت سے شادی ہوئی ہے وہاں وہ پورے معاملے کی تحقیق کریں۔ اُن کا کام دسویں مہینے کے پہلے دن شروع ہوا اور پہلے مہینے کے پہلے دن تک تکمیل تک پہنچا۔

18-19 درج ذیل اُن آدمیوں کی فہرست ہے جنہوں نے غیر یہودی عورتوں

† 17-10:16 دسویں مہینے کے پہلے دن: 29 دسمبر۔ ‡ 17-10:16 پہلے مہینے کے پہلے دن: 27 مارچ۔

سے شادی کی تھی۔ اُنہوں نے قَسَم کہا کروعدہ کیا کہ ہم اپنی بیویوں سے الگ ہو جائیں گے۔ ساتھ ساتھ ہر ایک نے قصور کی قربانی کے طور پر مینڈھا قربان کیا۔

اماموں میں سے قصوروار:

یشوع بن یو صدق اور اُس کے بھائی معسیاہ، اِلی عزرا، یریب اور جدلیاہ،

20 اِمیر کے خاندان کا حنانی اور زبدياہ،

21 حارم کے خاندان کا معسیاہ، الیاس، سمعیہ، یحیی ایل اور عزریاہ،

22 فشحور کے خاندان کا الیوعینی، معسیاہ، اسمعیل، نتنی ایل، یوزبد اور

العاسہ۔

23 لاویوں میں سے قصوروار:

یوزبد، سمعی، قلاہ یعنی قلیطا، فتحیہ، یہوداہ اور اِلی عزرا۔

24 گلوکاروں میں سے قصوروار:

الیاسب۔

رب کے گھر کے دربانوں میں سے قصوروار:

سلوم، طلم اور اوری۔

25 باقی قصوروار اسرائیلی:

پر عوس کے خاندان کا رمیہ، یزیہ، ملکیہ، میامین، اِلی عزرا، ملکیہ اور

بنیایہ۔

26 عیلام کے خاندان کا متیہ، زکریاہ، یحیی ایل، عبدی، یریموت اور

الیاس،

27 زتو کے خاندان کا الیوعینی، الیاسب، متیہ، یریموت، زبد اور عزریاہ۔

28 بی کے خاندان کا یوحنان، حنیہ، زبی اور عتلی۔

29 بانی کے خاندان کا مسلام، ملوک، عداہ، یسوب، سیال اور یریموت۔

30 پخت موآب کے خاندان کا عدنا، کلال، بنیایہ، معسیاہ، متیہ، بضلی

ایل، بتوئی اور منسی۔

- 31 حارم کے خاندان کا اِلیٰ عزرا، یسیاہ، ملکیاہ، سمعیاہ، شمعون،
 32 بن یمن، ملوک اور سمریاہ۔
 33 حاشوم کے خاندان کا متنی، متتاہ، زبد، اِلیٰ فلفط، یریمی، منسی اور
 سمعی۔
 34 بانی کے خاندان کا معدی، عمرام، اُوایل،
 35 بنایاہ، بدیہاہ، کلوهی،
 36 ونیہاہ، مریموت، اِلیاسب،
 37 متنیہاہ، متنی اور یعیسی۔
 38 بنوئی کے خاندان کا سمعی،
 39 سلہیہاہ، ناتن، عداہیہ،
 40 مکندبی، ساسی، ساری،
 41 عزرائیل، سلہیہاہ، سمریاہ،
 42 سلوم، امریہاہ اور یوسف۔
 43 نبو کے خاندان کا یعی ایل، متنیہاہ، زبد، زیناہ، یدی، یوایل اور بنیہاہ۔
 44 ان تمام آدمیوں کی غیر یہودی عورتوں سے شادی ہوئی تھی، اور ان کے
 ہاں بچے پیدا ہوئے تھے۔

مقدس کتاب

The Holy Bible in Urdu, Urdu Geo Version, Urdu Script

Copyright © 2019 Urdu Geo Version

Language: اردو (Urdu)

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2024-09-26

PDF generated using Haiola and XeLaTeX on 5 Apr 2025 from source files dated 26 Sep 2024

1fad1a5f-0be2-546a-99c1-b08aa9c23046